



4–6 чэрвеня 2010 г. Святы Айцец Бэнэдыкт XVI наведаў Рэспубліку Кіпр – краіну, дзе большасць насельніцтва – праваслаўныя. З 600 тысяч жыхароў дзяржавы амаль 25 тысяч чалавек належаць да каталіцкага Касцёла. Папа ўручыў патрыярхам усходніх Касцёлаў і біскупам *Instrumentum laboris* сходу спецыяльнага сіноду біскупаў для Блізкага Усходу, які адбудзецца ў кастрычніку 2010г.

На экуменічнай сустрэчы 4 чэрвеня ў Пафасе Бэнэдыкт XVI заахвоціў памаліцца за адзінства ўсіх вучняў Хрыста. На сустрэчы побач са Святым Айцом і кіраўніком праваслаўнай Царквы на Кіпры арцыбіскупам Хрызастомам II былі таксама хрысціяне іншых веравызнанняў, якія належаць да армянскай, лютэранскай і англіканскай супольнасцяў.

Адна з мэтаў папскага паломніцтва - гэта ўзмацненне духу католікаў, якія жывуць на Кіпры і на Блізкім Усходзе. Папа заахвоціў кіпрскіх католікаў, каб яны “дапамагалі ствараць такі ўзаемны давер паміж хрысціянамі і нехрысціянамі як аснову для стварэння трывалага міру і згоды паміж народамі розных рэлігій, палітычных рэгіёнаў і культурных каранёў”. Практычным прыкладам міжрэлігійнага дыялогу была неспадзяваная сустрэча Папы з адным з духоўных аўтарытэтаў мусульманскай супольнасці на Кіпры 89-ці летнім шэйхам Мухамедам Назім Абіл Аль-Хаггані. Шэйх абняў Папу і папрасіў яго аб малітве.